



MALTA

**QORTI KRIMINALI**

**ONOR. IMHALLEF**

**DAVID SCICLUNA**

Seduta ta' l-14 ta' Jannar, 2015

Numru 20/2013

**“Il-Pulizija**

**(Spettur Sandra Zammit)**

**v.**

**Daniel Mizzi”**

**Il-Qorti:**

**1.** Reggħet rat in-nota ta' l-uffiċjal tal-*probation* Sharlet Fabri tat-3 ta' Lulju 2013 li biha għamlet denunzja fis-sens ta' l-artikolu 21 tal-Kap. 446 tal-Liġijiet ta' Malta, u fejn informat lil din il-Qorti li l-imsemmi Daniel Mizzi, detentur tal-karta ta' l-identita` numru 145890(M), naqas li joqgħod għad-direttivi mogħtija lil mill-istess uffiċjal tal-*probation* li jindirizza l-problema tad-droga billi naqas milli jimxi mal-jan ta' kura offrut mis-*Substance Misuse Outpatient Unit*; u għalkemm iggwidat mill-uffiċjal tal-*probation* sabiex jagħmel kuntatt ma' l-Aġenzija CARITAS, huwa naqas milli jzomm kuntatt regolari ma' l-istess Aġenzija. Inoltre naqas milli jzomm kuntatt regolari ma' l-uffiċjal tal-*probation* hekk kif mistenni minnu u b'hekk mhux possibbli li ssir is-superviżjoni neċessarja;

**2.** Rat is-sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali fil-25 ta' Marzu 2013 li permezz tagħha dik il-Qorti, fuq ammissjoni, u wara li rat it-Taqsimiet 4 u 6, l-artikoli 22(1)(a) u 22(2)(b)(ii) tal-Kap. 101, kif ukoll ir-regolament 9 tal-G.N. 292/1939, sabet lill-imsemmi Daniel Mizzi ħati talli fis-7 ta' Diċembru 2010 għall-ħabta ta' bejn is-2.30 a.m. u t-2.45 a.m. għewwa Vjal De La Cruz, Ħal-Qormi, kellu fil-pussess tiegħu d-droga eroina speċifikata fl-Ewwel Skeda tal-Ordinanza dwar il-Medicini Perikolużi Kap 101 tal-Liġijiet ta' Malta meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tar-4 u s-6 Taqsima tal-Ordinanza u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemija u meta ma kienx b'xi mod ieħor bil-liċenzja mill-President ta' Malta li jkollu d-droga msemija fil-pussess tiegħu u naqas milli jipprova li d-droga msemija għet fornuta lilu għall-użu tiegħu skond ir-riċetta kif provdut fir-regolamenti msemija;

**3.** Rat illi bl-istess sentenza l-ewwel Qorti, bl-applikazzjoni ta' l-artikolu 7 tal-Kap. 446 tal-Liġijiet ta' Malta, qiegħdet lill-imsemmi Daniel Mizzi taħt ordni ta' *probation* għal perijodu ta' tliet snin taħt is-segweni kondizzjonijiet:

“(1) Li matul dan il-perijodu l-*probationer* igib ruħu tajjeb u jgħaddi ħajja ta' bżulija;

## Kopja Informali ta' Sentenza

(2) Li joqgħod għad-direttivi kollha tal-uffiċjal tal-*Probation* li jistgħu jingħatawlu minn żmien għal żmien;

(3) Li jibqa' f'kuntatt ma' l-uffiċjal tal-*probation* skond l-istruzzjonijiet li jista' minn żmien għal żmien jingħata mill-imsemmi uffiċjal, u li jattendi għal-laqgħat kollha li l-uffiċjal tal- *probation* jiffissa/tiffissa minn żmien għal żmien u jagħti lill-istess uffiċjal kull informazzjoni li tiġi mitluba lilu;

(4) Li jagħti lill-uffiċjal tal-*probation* dawk il-*urine samples* li jista' minn żmien għall-ieħor jiġi mitlub sabiex jiġu analizzati għall-preżenza o meno ta' sustanzi illegali;

(5) Li jirċievi żjarat ta' l-istess uffiċjal tal-*probation* kemm fid-dar tiegħu kif ukoll fuq il-post tax-xogħol;

(6) Li jekk ikun se jbidel l-indirizz tar-residenza tiegħu jew in-numru tal-*mobile* tiegħu, jagħti preavviż ta' almenu ħmistax-il ġurnata lill-uffiċjal tal-*probation* tiegħu, sakemm ma jkunx hemm raġunijiet li jiġġustifikaw li l- *probationer* jagħti preavviż iktar qasir;

(7) Li tul iż-żmien tal-*probation* ma jkunx jista' jsiefer minn dawn il-Gzejjer mingħajr ma jingħata l-awtorizzazzjoni tal-Qorti;

(8) Li jibda u/jew jikkompleta l-programm ta' rijabilitazzjoni jew trattament ieħor fi ħdan waħda mill-aġenziji li jaħdmu kontra l-vizzju tad-droga mingħajr interruzzjoni, kif jiġi sugġerit lilu mill-uffiċjal tal-*probation* tiegħu, u li jieħu kwalunkwe kura oħra, u jibda u jkompli kwalunkwe programm ta' rijabilitazzjoni jew trattament ieħor li jiġi indikat lilu mill-uffiċjal tal-*probation* sabiex jegħleb il-vizzju tad-droga, u li joqgħod ukoll għad-direttivi kollha li

jistgħu jagħtuh il-persuni u/jew aġenziji li jiġi riferut lilhom mill-uffiċjal tal-*probation*;

(9) Li jmur għal dawk l-appuntamenti li jiġu ffissati ma' professjonisti u li jikkonsulta mal-professjonisti kollha li jiġi riferut lilhom mill-uffiċjal tal-*probation*, u li joqgħod għal kull istruzzjoni li dawn il-professjonisti jagħtuh."

4. Semgħet id-deposizzjonijiet mogħtija mill-uffiċjal tal-*probation* Sharlet Fabri; rat l-atti l-oħra kollha tal-kawża; ikkunsidrat:

5. Mill-provi jirriżulta li l-*probationer* għandu problema ta' droga u d-denunzja saret peress illi huwa naqas milli jindirizzaha kif suppost. Fil-mori tas-smiegħ ta' din id-denunzja, din il-Qorti tat lill-*probationer* diversi opportunitajiet sabiex jindirizza din il-problema. Tul dan iż-żmien innutat illi għamel xi passi 'l quddiem iżda ma jidhirx li għandu biżżejjed motivazzjoni biex jindirizzaha bis-serjeta`. Difatti mill-aħħar nota li pprezentat l-uffiċjal tal-*probation* tiegħu, jidher illi ma żammx f'kuntatt magħha u lanqas ma' l-Aġenzija CARITAS, għalkemm irriżultaw problemi ta' natura personali. Ovjament jekk il-*probationer* jehles mill-problema tad-droga, dan ikun a benefiċċju kemm tiegħu kif ukoll tas-soċjeta`. U l-uniku mod kif jehles mill-problema huwa permezz tal-professjonisti li jaħdmu f'dan il-qasam flimkien ma' l-interventi u sorveljanza ta' l-uffiċjal tal-*probation*. Għalhekk din il-Qorti hi tal-fehma illi għandha tagħti lill-*probationer* proprju l-aħħar opportunita` u tħalli fis-sehħ l-ordni ta' *probation* originali. Fl-istess ħin qed twissi severament lill-*probationer* illi jekk ma jħarisx il-kondizzjonijiet kollha fl-ordni ta' *probation*, ikollu eventwalment ibati r-riguri tal-liġi.

6. Għal dawn il-motivi tiddeċiedi billi, a tenur tas-subartikolu (2) ta' l-artikolu 21 tal-Kap. 446 tal-Liġijiet ta' Malta, wara li kkonstatat li l-*probationer* Daniel Mizzi kiser xi kondizzjonijiet kontenuti fl-ordni ta' *probation* tal-25 ta' Marzu 2013, tikkundannah għall-ħlas ta' *ammenda* ta' mitejn u tnejn u tletin euro u erbgħa u disgħin ċenteżmu (€232.94), u tordna t-tkomplija fis-sehħ ta' l-istess ordni ta' *probation* tal-25 ta' Marzu 2013.

**< Sentenza Finali >**

-----TMIEM-----